

رَمَضَان میں گناہ کرنے والے کی

قبر کا بھیا نک منظر

www.sirat-e-mustaqeem.com

(پمفلٹ)



اَلْحَمْدُ لِلّٰهِ رَبِّ الْعٰلَمِيْنَ وَالصَّلٰوةُ وَالسَّلَامُ عَلٰى سَيِّدِ الْمُرْسَلِيْنَ اَمَّا بَعْدُ فَاَعُوْذُ بِاللّٰهِ مِنَ الشَّيْطٰنِ الرَّجِيْمِ بِسْمِ اللّٰهِ الرَّحْمٰنِ الرَّحِيْمِ

رَمَضان ميں گناہ کرنے والے کی قبر کا بھيانک منظر

(از شیخ طریقت، امیر اہلسنت، بانی دعوت اسلامی، حضرت علامہ مولانا ابو بلال محمد الیاس عطاء قادری رضوی ^{دامت برکاتہم العالیہ})

ایک بار امیر المؤمنین حضرت مولائے کائنات، علی المرتضیٰ شیر خدا (کَرَّمَ اللہُ تَعَالٰی وَجْہَہُ الْکَرِیْم) زیارت قبور کے لئے کوفہ کے قبرستان تشریف لے گئے۔ وہاں ایک تازہ قبر پر نظر پڑی۔ آپ کَرَّمَ اللہُ تَعَالٰی وَجْہَہُ الْکَرِیْم کو اس کے حالات معلوم کرنے کی خواہش ہوئی۔ چنانچہ بارگاہِ خداوندی عَزَّوَجَلَّ میں عرض گزار ہوئے: ”یا اللہ عَزَّوَجَلَّ! اس میت کے حالات مجھ پر منکشف (یعنی ظاہر) فرما۔“ اللہ عَزَّوَجَلَّ کی بارگاہ میں آپ کی التجا فوراً مسموع ہوئی (یعنی سنی گئی) اور دیکھتے ہی دیکھتے آپ کے اور اس مردے کے درمیان جتنے پردے حائل تھے تمام اٹھادیئے گئے۔ اب ایک قبر کا بھيانک منظر آپ کے سامنے تھا! کیا دیکھتے ہیں کہ مردہ آگ کی لپیٹ میں ہے اور رو کر آپ کَرَّمَ اللہُ تَعَالٰی وَجْہَہُ الْکَرِیْم سے اس طرح فریاد کر رہا ہے: ”یَاعَلِیُّ! اَنَا غَرِیقٌ فِی النَّارِ وَحَرِیقٌ فِی النَّارِ“ یعنی یا علی! میں آگ میں ڈوبا ہوا ہوں اور آگ میں جل رہا ہوں۔ قبر کے دہشتناک منظر اور مردے کی دردناک پکار نے حیدرِ کَرَّار کَرَّمَ اللہُ تَعَالٰی وَجْہَہُ الْکَرِیْم کو بے قرار کر دیا۔ آپ کَرَّمَ اللہُ تَعَالٰی وَجْہَہُ الْکَرِیْم نے اپنے رحمت والے پروردگار عَزَّوَجَلَّ کے دربار میں ہاتھ اٹھادیئے اور نہایت ہی عاجزی کے ساتھ اس میت کی بخشش کیلئے درخواست پیش کی۔ غیب سے آواز آئی: ”اے علی! آپ اس کی سفارش نہ ہی فرمائیں کیوں کہ روزے رکھنے کے باوجود یہ شخص رَمَضانُ الْمُبَارَک کی بے حرمتی کرتا، رَمَضانُ الْمُبَارَک میں بھی گناہوں سے باز نہ آتا تھا۔ دن کو روزے تو رکھ لیتا مگر راتوں کو گناہوں میں مبتلا رہتا تھا۔“ مولائے کائنات علی المرتضیٰ شیر خدا کَرَّمَ اللہُ تَعَالٰی وَجْہَہُ الْکَرِیْم یہ سن کر اور بھی رنجیدہ ہو گئے اور سجدے میں گر کر رو کر عرض کرنے لگے: یا اللہ عَزَّوَجَلَّ! میری لاج تیرے ہاتھ میں ہے، اس بندے نے بڑی امید کے ساتھ مجھے پکارا ہے، میرے مالک عَزَّوَجَلَّ! تو مجھے اس کے آگے رسوا نہ فرما، اس کی بے بسی پر رحم فرما دے اور اس بیچارے کو بخش دے۔ حضرت علی کَرَّمَ اللہُ تَعَالٰی وَجْہَہُ الْکَرِیْم رو کر مناجات کر رہے تھے۔ اللہ عَزَّوَجَلَّ کی رحمت کا دریا جوش میں آ گیا اور ندا آئی: ”اے علی! ہم نے تمہاری شکستہ دلی کے سبب اسے بخش دیا۔“ چنانچہ اس مردے پر سے عذاب اٹھالیا گیا۔ (انیس الواعظین ص ۲۵)

کیوں نہ مشکل کشا ہوں تم کو تم نے بگڑی مری بنائی ہے

جو لوگ روزہ رکھنے کے باوجود گناہ کی صورتوں پر مشتمل تاش، شطرنج، لڈو، موبائل، آئی پیڈ وغیرہ پر


ویڈیو گیمز، فلمیں، ڈرامے، گانے باجے، واڑھی منڈانا یا ایک مُٹھی سے گھٹانا، بلا عذر شرعی جماعت ترک کر دینا بلکہ مَعَاذَ اللہ عَزَّوَجَلَّ نماز قضاء کر دینا، جھوٹ، غیبت، چغلی، بدگمانی، وعدہ خلافی، گالی گلوچ، بلا اجازت شرعی مسلمان کی ایذا رسانی، شرعاً حقدار نہ ہونے کے باوجود گداگری (یعنی بھیک مانگنا)، ماں باپ کی نافرمانی، سود و رشوت کا لین دین، کاروبار میں دھوکا دینا وغیرہ برائیوں سے رَمَضَانُ الْمُبَارَك میں بھی باز نہیں آتے ان کیلئے بیان کی ہوئی حکایت میں عبرت ہی عبرت ہے۔

رَمَضَان شریف میں گناہوں سے باز نہ آنے والے مزید دو احادیثِ مبارکہ ملاحظہ فرمائیں اور خود کو اللہ عَزَّوَجَلَّ کی ناراضی سے ڈرائیں۔

(۱) جس نے رَمَضَانُ الْمُبَارَك میں کوئی گناہ کیا تو اللہ عَزَّوَجَلَّ اس کے ایک سال کے اعمال برباد فرما دے گا۔ (المعجم الاوسط ج ۲ ص ۱۴۴ حدیث ۳۶۸۸، ملخصاً) (۲) میری اُمت ذلیل و رسوا نہ ہوگی جب تک وہ ماہِ رمضان کا حق ادا کرتی رہے گی۔ عرض کی گئی: یا رسول اللہ صَلَّی اللہُ تَعَالٰی عَلَیْہِ وَاٰلِہٖ وَسَلَّم! رَمَضَان کے حق کو ضائع کرنے میں ان کا ذلیل و رسوا ہونا کیا ہے؟ فرمایا: ”اس ماہ میں انکا حرام کاموں کا کرنا“ پھر فرمایا: ”جس نے اس ماہ میں زنا کیا یا شراب پی تو اگلے رمضان تک اللہ عَزَّوَجَلَّ اور جتنے آسمانی فرشتے ہیں سب اس پر لعنت کرتے ہیں۔ پس اگر یہ شخص اگلے ماہِ رَمَضَان کو پانے سے پہلے ہی مر گیا تو اُس کے پاس کوئی ایسی نیکی نہ ہوگی جو اسے جہنم کی آگ سے بچا سکے۔ پس تم ماہِ رَمَضَان کے معاملے میں ڈرو کیونکہ جس طرح اس ماہ میں اور مہینوں کے مقابلے میں نیکیاں بڑھادی جاتی ہیں اسی طرح گناہوں کا بھی معاملہ ہے۔“ (المعجم الصغیر ج ۱ ص ۲۴۸)

میٹھے میٹھے اسلامی بھائیو! لرزا ٹھئے! ماہِ رَمَضَان کی ناقدری سے بچنے کا خصوصیت کے ساتھ سامان کیجئے۔

اللہ عَزَّوَجَلَّ کی رحمت سے مایوسی بھی نہیں، رحمت کے دروازے کھلے ہیں۔ گڑگڑا کر توبہ کر کے گناہوں سے باز



۲۰ شعبان المعظم ۱۴۳۶ھ

08-06-2015

آجائیے، نیک اور سنتوں کا پابند بننے کیلئے دعوتِ اسلامی کے سنتوں بھرے اجتماعات میں شرکت اور سنتوں کی تربیت کے مدنی قافلوں میں عاشقانِ رسول کے ہمراہ سفر کو اپنا معمول بنا لیجئے۔

نوٹ: شیخ طریقت، امیرِ اہلسنت، بانی دعوتِ اسلامی، حضرت علامہ مولانا ابوبلال محمد الیاس عطاء قادری رضوی دامت برکاتہم العالیہ کی تالیف فیضانِ رَمَضَان کا مطالعہ کیجئے، اس میں حتی الامکان آسان انداز میں فضائل اور روزے کے سینکڑوں مسائل پیش کیے گئے ہیں، یہ اشتہار، فیضانِ رَمَضَان اور امیرِ اہلسنت کے سنتوں بھرے بیانات کی V.C.Ds وغیرہ مکتبۃ المدینہ کے ہر بستے سے ہدیہ طلب کیجئے۔